

## ॥ वाल्मीकि रामायण ॥

### ४ किञ्जिन्धाकाण्ड

#### अध्याय ४५

उपविष्टास्तु ते सर्वे यस्मिन्प्रायं गिरिस्थले ।  
हरयो गृध्रराजश्च तं देशमुपचक्रमे ॥१॥

साम्पातिर्नाम नामा तु चिरजीवी विहङ्गमः ।  
भ्राता जटायुषः श्रीमान्प्रस्यातबलपौरुषः ॥२॥

कन्दरादभिनिष्कम्य स विन्ध्यस्य महागिरे: ।  
उपविष्टान्हरीन्दृष्ट्वा हृष्टात्मा गिरमब्रवीत् ॥३॥

विधिः किल नरं लोके विधानेनानुवर्तते ।  
यथायं विहितो भक्ष्यश्चिरान्मह्यमुपागतः ॥४॥

परम्पराणां भक्षिष्ये वानराणां मृतं मृतम् ।  
उवाचैवं वचः पक्षी तान्निरीक्ष्य ल्लवङ्गमान् ॥५॥

तस्य तद्वचनं श्रुत्वा भक्षत्तुव्यस्य पक्षिणः ।  
अङ्गदः परमायस्तो हनूमन्तमथाब्रवीत् ॥६॥

पश्य सीतापदेशेन साक्षौदैवस्वतो यमः ।  
इमं देशमनुप्राप्तो वानराणां विपत्तये ॥७॥

रामस्य न कृतं कार्यं राज्ञो न च वचः कृतम् ।  
हरीणामियमज्ञाता विपत्तिः सहसागता ॥८॥

वैदेह्याः प्रियकामेन कृतं कर्म जटायुषा ।  
गृध्रराजेन यत्तत्र श्रुतं वस्तदशेषतः ॥९॥

तथा सर्वाणि भूतानि तिर्यग्योनिगतान्यपि ।  
प्रियं कुर्वन्ति रामस्य त्यक्त्वा प्राणान्यथा वयम् ॥१०॥

राघवार्थं परिश्रान्ता वयं सन्त्यक्तजीविताः ।  
कान्ताराणि प्रपन्नाः स्म न च पश्याम मैथिलीम् ॥११॥

स सुखी गृध्रराजस्तु रावणेन हतो रणे ।  
मुक्तश्च सुग्रीवभयाद्गतश्च परमां गतिम् ॥१२॥

जटायुषो विनाशेन राज्ञो दशरथस्य च ।  
हरणेन च वैदेह्याः संशयं हरयो गताः ॥१३॥

रामलक्ष्मणयोर्वासामरणे सह सीतया ।  
राघवस्य च बाणेन वालिनश्च तथा वधः ॥१४॥

रामकोपादशेषाणां राक्षसानां तथा वधः ।  
कैकेय्या वरदानेन इदं हि विकृतं कृतम् ॥१५॥

तत्तु श्रुत्वा तदा वाक्यमङ्गदस्य मुखोद्गतम् ।  
अब्रवीद्वचनं गृध्रस्तीक्ष्णतुण्डो महास्वनः ॥१६॥

कोऽयं गिरा घोषयति प्राणैः प्रियतरस्य मे ।  
जटायुषो वधं भ्रातुः कम्पयन्निव मे मनः ॥१७॥

कथमासीज्जनस्थाने युद्धं राक्षसगृध्रयोः ।  
नामधेयमिदं भ्रातुश्चिरस्याद्य मया श्रुतम् ॥१८॥

यवीयसो गुणजस्य स्नाधनीयस्य विक्रमैः ।  
तदिच्छेयमहं श्रोतुं विनाशं वानरर्षभाः ॥१९॥

भ्रातुर्जटायुषस्तस्य जनस्थाननिवासिनः ।  
तस्यैव च मम भ्रातुः सखा दशरथः कथम् ।  
यस्य रामः प्रियः पुत्रो ज्येष्ठो गुरुजनप्रियः ॥२०॥

सूर्यांशुदग्धपक्षत्वान्न शङ्कोमि विसर्पितुम् ।  
इच्छेयं पर्वतादस्मादवतर्तुमरिन्दमाः ॥२१॥

The files in this directory are revised versions of the digital files produced by Professor Muneyo Tokunaga, Kyoto University, and copyrighted by him. I am grateful to Professor Tokunaga for his agreement to this use of his original files and for permitting the revised versions to be made publicly available.

Dr J. D. Smith ; email: jds10@cam.ac.uk ; <http://bombay.oriental.cam.ac.uk/index.html>

---

ITRANS conversion questions to: Avinash Chopde [javinash@acm.org](mailto:javinash@acm.org)

---

Last updated on March 25, 1998; Send corrections to [sanskrit@cheerful.com](mailto:sanskrit@cheerful.com)